



**Qorti Civili
(Sezzjoni tal-Familja)**

Onor. Imhalled Robert G. Mangion, LL.D.
Dip.Tax (MIT), P.G.Dip. Mediation (Melit.)

Illum 26 ta' Mejju 2016

Citazzjoni Nru. 158 / 04RGM

Kawza fil-lista: 5

**AB C
vs
DC**

Il-Qorti,

Rat ir-rikors guramentat ipprezentat mill-attrici li permezz tieghu ppremettiet u talbet is-segwenti:-

1. Peress illi l-kontendenti kienu nghaqdu fiz-zwieg nhar it-2 ta' Settembru tas-sena 1982;
2. Peress illi minn dan iz-zwieg il-kontendenti kellhom zewgt itfal li jisimhom E ta' 20 sena u F ta' 12 il-sena;
3. U peress illi l-konvenut huwa hati ta' eccessi, mohqrija, theddid u offizi gravi fil-konfront ta' martu l-attrici oltre li l-hajja matrimonjali ma ghadhiex aktar possibbli minhabba inkompatibilita' ta' karattru tant li z-zwieg ta' bejniethom tkisser b'mod irrimedjabbli;

4. Peress illi l-attrici giet awtorizzata tipprocedi ghas-separazzjoni legali b'din ic-citazzjoni kontra zewgħa in forza ta' digriet mogħti mis-Sekond Awla tal-Qorti Civili li jgħib id-data tal-5 ta' Frar 2003 Digriet numru 138/03;

Jgħid għalhekk il-konvenut għaliex dina l-Onorabbli Qorti m'għandhiex għar-ragunijiet premissi:-

1. Tippronunzja s-separazzjoni personali bejn il-kontendenti konjugi C u dana għar-ragunijiet premissi imputabbli lill-konvenut;
2. Tikkundanna lill-konvenut ihallas lil martu l-attrici dik ir-retta alimentarja xierqa u adekwata kif iffissata minn dina l-Qorti kemm għaliha personali u kif ukoll għat-trobbija ta' binha minuri u liema somma għandha tkun rivedibbli perjodikament biex tagħmel tajjeb għal għoli tal-hajja u kif ukoll liema ammont ta' alimenti għandhom jinqatgħu mill-paga tal-konvenut u jithallsu direttament lill-attrici fid-dar residenzjali tagħha;
3. Tapplika kontra zewgħa interament jew in parti id-disposizzjonijiet ta' l-artikolu 48 a bazi ta' l-artikolu 50 Kap 16 tal-Ligijiet ta Malta;
4. Tafda l-kura u l-kustodja legali ta' binha minuri F ta' 12 il-sena favur ta' l-attrici;
5. Tiddikjara xjolta il-komunjoni ta' l-akkwisti ezistenti bejn il-kontendenti;
6. Tillikwida l-effetti kollha tal-istess komunjoni u tordna li l-istess oggetti formanti parti mill-komunjoni ta l-akkwisti jigu maqsuma f'zewg porzjonijiet ugwali komposti kif jigi ordnat u stabbilit minn dina l-Qorti liema zewg porzjonijiet għandhom jigu assenjati f'shem indaqs lil kull parti u dana kollu okkorrendo permezz ta periti nominandi;
7. Tordna li ssir id-divizjoni tal-assi tal-komunjoni kif likwidata mill-Qorti;
8. Tinnomina Nutar Pubbliku sabiex jircievi l-att pubbliku relattiv u kuratur biex jirraprezenta lill-eventwali kontumacja fuq l-istess att;
9. Tawtorizza lill-attrici sabiex tkompli tabita fid-dar matrimonjali;

10. Tordna r-registrazzjoni tas-sentenza ta' separazzjoni fir-Registru Pubbliku ta Malta a tenur ta' l-artikolu 62A Kap 16 tal-Ligijiet ta Malta;

Bl-ispejjez kontra l-konvenut li minn issa qed jigi ngunt personalment biex jidher ghas-subizzjoni.

Rat ir-risposta guramentata tal-konvenut li taqra kif gej:-

1. Illi l-esponenti jaqbel li l-Qorti ghandha tippronunzja s-separazzjoni personali ta' bejnu u bejn martu, b'dana illi l-eccipjenti jissottometti illi z-zwieg tfarrak minhabba htijiet imputabbli lill-attrici u dana kif ser jirrizulta waqt il-kawza.

2. Illi l-esponenti dwar il-kura u kustodja jirrileva li peress li d-dar matrimonjali taghhom tista' komodament tigi diviza, u l-partijiet jispicaw jghixu vicin ta' xulxin, fi djar differenti, l-minuri ghandu jkun fdat fil-kura u kustodja tal-partijiet b'mod kungunt. L-esponenti ghandu jkollu ghalhekk access liberu u ampju.

3. Illi l-attrici ghandha impieg fiss u ghalhekk l-eccipjenti ma' ghandux ihallas retta alimentari ghaliha. Illi stante li t-tifel qed jitrabba ugwalment mill-partijiet il-Qorti ghandha ttiprovdi dwar il-manteniment skont ic-cirkostanzi tal-kaz in ezami.

4. Illi l-assi appartenenti l-komunjoni tal-akkwisti tal-konjugi C ghandhom jigu divizi f'ishma indaqs, inkluza d-dar matrimonjali numru 27, Triq Hawlija Mgarr Malta, liema dar ghandha tigi diviza f'zewg porzjonijiet u kull parti z-zomm il-porzjon taghha. Illi d-dar matrimonjali hija komodament divizibbli.

5. Illi ghalhekk it-talba tal-attrici li tabita wehidha fil-fond matrimonjali ghandha tigi respinta.

6. Illi d-disposizzjonijiet tal-artikolu 48, tal-Kap 16 tal-Ligijiet ta' Malta ghandhom japplikaw fl-intier taghhom kontra l-attrici.

7. Salv eccezzjonijiet ohra.

Rat il-provi kollha, inkluz dawk migbura quddiem il-Perit Legali l-Avv. Lydia Zerafa.

Rat in-noti ta' sottomissjonijiet tal-partijiet.

Rat l-atti kollha tal-kaz.

Rat li l-kawza thalliet ghal-lum ghas-sentenza.

Ikkunsidrat;

Fl-ewwel lok din il-Qorti tinnota illi in kwantu iben iz-zghir tal-partijiet illum huwa maggorenni isegwi li l-mertu tat-talbiet u l-eccezzjonijiet li jirrigwardaw il-manteniment, il-kura u l-kustodja u l-access tieghu huma llum ezawriti.

Responsabbilta` ghat-Tkissir taz-Zwieg

Verzjoni tal-attrici

L-attrici fl-affidavits taghha¹ tikkontendi illi hija qatt ma kellha zwieg normali ghaliex sa mill-bidu taz-zwieg, zewgha kien jerfa` jdejh fuqha. Tfisser l-atteggjament vjolenti ta' zewgha li kien ta' kuljum jghajjarha, joffendiha bil-familja taghha, jheddida bil-kliem u bil-mossi u gieli anke jkisser mobbli li jkunu jinstabu fid-dar matrimonjali. Tghid li anke ma' uliedhom kien jimxi qisu tirann. Tghid illi ppruvat kemm-il darba li ssalva z-zwieg kif ukoll tasal ghal separazzjoni b'mod bonarju izda mbaghad hasset illi kull darba li taccetta xi haga, zewgha kien johrog b'xi proposta gdida sabiex zgur ma jaslux u ghalhekk iddecidiet illi tiftah din il-kawza.

Tghid li l-konvenut ilu minn Mejju 2005 ma jorqod la d-dar u lanqas il-garaxx. Xehdet wkoll illi fid-19 ta' Lulju 2005, il-konvenut kellu relazzjoni ma' mara ohra u dak iz-zmien kien ha lit-tifel F bbq sabiex jiltaqa` maghha.

Il-verzjoni tal-attrici dwar il-karattru vjolenti tal-konvenut u l-biza taghha lejha tigi korroborata minn hutha ACilia², Carmen Cilia³ u Modestina Cilia⁴.

Verzjoni tal-konvenut

1 Fol 43 u 466

2 Fol 452 et seq

3 Fol 455 et seq

4 Fol 458 et seq

Fl-affidavit tieghu⁵ il-konvenut jghid li l-problemi konjugali ta' bejniethom bdew meta marru jghixu fid-dar matrimonjali minhabba l-indhil da parti tal-familjari tal-attrici. Jghid li l-mara tieghu kienet dejjem fi stat ta' rabja mieghu u maz-zmien bdiet idawwar lit-tfal kontrih. Jghid li darba ghax ma halliex lil binhom il-kbir ibiegh il-karozza tieghu, it-tifel kien ta n-nar liz-zewg karozzi tal-konvenut u gabhom *total loss*, izda hu hafirlu. Jghid li qatt ma refa` jdejh fuq martu u l-aktar li qatt ghamel huwa li ghajjat meta ma felahx izjed ghall-provokazzjoni.

Jixhdu wkoll Giorgina C⁶ u Helen Haber⁷ hut il-konvenut, li fl-affidavit taghhom jikkonfermaw li l-attrici ma kelliex grazzja mal-familja taghhom u li kienet tipprova ggelled lill-konvenut minn mal-familja tieghu.

Il-konvenut in kontro-ezami⁸ jammetti illi huwa kellu relazzjoni extra-maritali ma' certu Maryanne Fenech, ghalkemm huwa jinsisti illi beda din ir-relazzjoni ghaxar xhur wara li huwa telaq mid-dar matrimonjali.

Ikkunsidrat;

Konsiderazzjonijiet tal-Qorti.

Fil-kaz in dizamina, din il-Qorti thoss illi x-xhieda dettaljata ta' l-attrici dwar il-biza illi hija kellha mill-konvenut u dwar l-atteggjament vjolenti u aggressiv tieghu lejha u lejn uliedha, li giet korroborata minn hutha, timmerita piz konsiderevoli f'dawn il-proceduri. Hija tirrakkonta episodji ta' agir aggressiv u irragjonevoli da parti ta-konvenut, mhux biss lejha izda wkoll lejn uliedhom. Jinghad ukoll li ex admissis, il-konvenut irrenda ruhu hati wkoll ta' adulterju ma' certu Maryanne Fenech. Ghalkemm ma huwiex car meta nbdiel din ir-relazzjoni in kwantu l-attrici tghid li bdiet fis-sena 2005, mentri l-konvenut jghid li bdiet xhur wara li telaq mid-dar fis-sena 2008, din il-Qorti hija konvinta illi din ma kinitx wahda mill-kawzi determinanti tal-firda bejn il-partijiet. Fil-fatt, koncess illi tali relazzjoni klandestina bdiet tassew fis-sena 2005, jinghad bla dubju illi r-relazzjoni ta' bejn il-partijiet kienet ga marret il-bahar tant li kienu diga` gew istitwiti dawn il-proceduri.

Jirrizulta ghalhekk li l-konvenut, bil-komportament aggressiv tieghu, abitwali, fil-konfront ta' martu u ta' uliedu, kien irrenda l-konvivenza matrimonjali

5 Fol 368 et seq

6 Fol 372 et seq

7 Fol 374 et seq

8 Fol 650 et seq

nsopportabbli ghall-attrici. Din il-Qorti ma teskludix illi l-attrici seta` kellha attitudni negattiva u kif jghid il-konvenut – kienet tara kollox iswed – u ghalhekk ikkontribwiet ghar-relazzjoni malsana li zviluppat bejn il-partijiet, izda dan ma jista` qatt jiggustifika l-agir vjolenti u aggressiv da parti tal-konvenut.

Dan premiss u kkunsidrat, il-Qorti hija tal-fehma li z-zwieg ta' bejn il-partijiet tkisser irrimedjabbilment, b'tort preponderanti tal-konvenut, in kwantu rrenda ruhu hati ta' sevizzi u ngurji gravi skont l-Artiklu 40 tal-Kap 16, li rrendew il-hajja matrimonjali wahda impossibbli. Il-vjolenza domestika hija kkonsiderata bhala wahda mir-ragunijiet gravi li jwasslu ghat-tkissir irrimedjabbli ta' zwieg. It-tkissir taz-zwieg tal-partijiet gie ssigillat bir-relazzjoni adultera tal-konvenut. Il-Qorti tordna li ghandhom japplikaw fil-konfront tal-konvenut is-sanzjonijiet u l-effetti kollha kkontemplati fl-Artikolu 48 tal-Kap. 16.

Manteniment

Illi permezz ta' digriet⁹ moghti mis-Sekond' Awla fit-28 ta' Novembru 2002, il-konvenut kien gie ordnat ihallas lill-attrici bhala manteniment ghalha s-somma mensili ta' LM120 [illum €279.52], u LM100 [illum €233] ghal binhom iz-zghir, dak iz-zmien minuri.

Illi f'Mejju 2007, il-konvenut wegga` daru u in vista tal-fatt illi ma kienx qiegħed jattendi ghax-xogħol u kien qed jippercepixxi somma inferjuri għall-manteniment li kien obligat ihallas, permezz ta' rikors datat 19 ta' Lulju 2007, huwa talab lill-Qorti tissospendilu l-obbligu li jhallas manteniment sakemm jidhol lura ghax-xogħol. Permezz ta' digriet tas-6 ta' Marzu 2008, il-Qorti cahdet it-talba izda għat-tliet xhur ta' wara rriduciet il-manteniment b'€46.59 gja LM20.

Illi fit-13 ta' Mejju 2009 il-konvenut gie *boarded out* b'effett mill-5 ta' April 2009, u fit-12 ta' Jannar 2012, il-Qorti ordnat illi l-obbligu li jhallas manteniment għall-attrici jkun sospiz mit-13 ta' Mejju 2009, izda mill-istess data huwa gie obligat ihallas LM94 (€218.96) bhala manteniment għal ibnu dak iz-zmien minuri.

Illi b'rikors datat 6 ta' Lulju 2010, il-konvenut irrikonoxxa illi l-arretrati ta' manteniment pagabbli lil martu kienu jammontaw għal €7299, u l-Qorti laqatlu t-talba sabiex l-obbligu tiegħu għall-hlas tal-arretrati tal-manteniment jigi sospiz.

9 Fol 8

Fin-nota ta' sottomissjonijiet taghha, l-attrici tissottometti illi hemm lok illi il-manteniment dovut lilha ghal hames snin li ghaddeu jigi kkalkolat *arbitrio boni viri* sabiex l-ammont totali dovut lilha jkun ta' €35,000. Titlob ukoll illi l-Qorti tiffissa alimenti mensili ta' €350 fix-xahar ghall-bqija ta' hajjitha, rivedibbli skont ic-cirkostanzi tal-konvenut.

Fn-nota ta' sottomissjonijiet taghha tghid illi anke l-hlasijiet ta' manteniment ghal binhom minuri baqghu irregolari u meta ghalaq it-tmintax-il sena waqfu ghal kollox. Jidher illi filwaqt li t-tifel il-kbir jahdem, iz-zghir baqa` jistudja u almenu sa Frar 2011 kien ghadu jistudja l-MCAST.¹⁰

Da parti tieghu, il-konvenut fin-nota tieghu ma jaghmel ebda sottomissjoni fir-rigward ta' manteniment.

Fl-ewwel lok il-Qorti tosserva li z-zewg partijiet jghixu bl-ghajnuna socjali. Mill-provi rrizulta illi l-konvenut jippercepixxi madwar €575¹¹ kull erba` gimghat filwaqt illi l-mara fl-2011 kienet tippercepixxi madwar €336¹² kull erba` gimghat. Jirrizulta wkoll illi z-zewg partijiet ghandhom problemi ta' sahha li ma tippermettilhomx li jiggeneraw introjtu b' xoghol stabbli u regolari, kemm fir-rigward ta' l-attrici, kif ukoll fir-rigward tal-konvenut li fis-sena 2009 gie dikjarat inkapaci b' mod permanenti ghal xoghol xieraq.

L-attrici qed tikkontendi li l-problemi ta' sahha tal-konvenut huma *messa in scena* u li huwa xorta ghandu ntrojtu minn xi xoghlijiet li jaghmel b'mod klandestin u ghalhekk ghandu jhallasha manteniment. Issostni wkoll li, gjaladarba hu qiegħed f'posizzjoni illi jsuq mutur u jixxabat fuq dghajsa, allura huwa kapaci li jahdem u jiggenera ntrojtu.

Fir-rigward il-Qorti tosserva li l-attrici naqset milli tressaq provi li jsostnu il-pretensjoni taghha fir-rigward. Kellha kull opportunita' illi titlob in-nomina ta' espert mediku, pero' dan ma sarx. Skont il-provi mressqa mill-konvenut huwa gie dikjarat mill-Bord Mediku taht l-Att dwar is-Sigurta' Socjali bhala li ma hux kapaci jahdem. Ix-xhieda tal-attrici sabiex issostni t-tezi taghha li l-konvenut kapaci jahdem ma jwasslux sal-grad tal-prova mehtiega sabiex ixxejjen il-provi tal-konvenut fir-rigward. Ghalhekk fil-fehma tal-Qorti il-konvenut ma hux f'posizzjoni li jivversa manteniment lill-attrici.

10 Vide xhieda in kontro-ezami tal-attrici a fol 606

11 Vide Dok A mar-risposta tal-konvenut ghar-rikors tal-attrici tal-11 ta' Ottubru 2013

12 Vide Dok AS1 a fol 603

Dan premiss u kkunsidrat il-Qorti hi tal-fehma li *rebus sic stantibus* it-talba sabiex tigi stabbilita retta alimentari għall-attrici ma timmeritax li tigi milqugħa.

Rigward l-arretrati ta' manteniment dovuti lill-attrici jirrizulta li hemm qbil dwar is-somma ta' €7299 li kienu dovuti sa l-ahhar ta' April 2009, izda ma jirrizultax qbil dwar l-ammonti minn dakinhar 'l quddiem.

Tenut kont tad-digriet tagħha tat-13 ta' Mejju 2009; tenut kont ukoll li għalkemm fl-2010 it-tifel lahaq l-eta` maggorenni huwa baqa`, għal zmien mhux magħruf, jistudja; tenut kont tal-fatt illi l-attrici għamlet zmien twil tippercepixxi ftit jew xejn għajnuna finanzjarja da parti tal-konvenut, izda tenut kont ukoll tal-kundizzjoni ta' sahha tal-istess konvenut li permezz tagħha spicca jghix fuq l-għajnuna soċjali, il-Qorti qieghdha tiffissa *arbitrio boni viri* l-ammont totali ta' hmistax-il elef Euro (€15,000) bhala arretrati ta' manteniment illi huma dovuti da parti tal-konvenut lill-attrici, liema somma pero' għandha tigi ppercepita meta jinbiegh il-fond matrimonjali kif ser jigi ordnat aktar 'l isfel.

Komunjoni tal-Akkwisti

Dar Matrimonjali – 27, Triq il-Hawlija, Mgarr

Illi bla dubju ta' xejn din tikkostitwixxi s-suggett principali tal-kontestazzjonijiet bejn il-partijiet.

Jidher illi attwalment, il-posizzjoni tal-partijiet dwar id-dar matrimonjali hija drastikament opposta. Kien hemm zmien meta z-zewg partijiet kienu qed jaqblu illi din tigi diviza f'zewg fondi separati. Kien hemm ukoll zmien, bhal per eżempju waqt is-seduta quddiem il-Perit Legali tat-3 ta' Ottubru 2012 meta kienu qed jesploraw il-possibilita` ta' separazzjoni bonarja, fejn deher li kienu qed jaqblu li din tinbiegh u r-rikavat jinqasam bejniethom. F'dan l-istadju pero` jidher li filwaqt illi l-attrici qed tinsisti li l-fond għandu jigi diviz f'zewg units, il-konvenut qieghed jiffavorixxi l-bejgh tal-istess fond.

Il-konvenut qieghed jipprotesta għall-qsim tal-fond f'zewg appartamenti separati minhabba tliet ragunijiet principali: minhabba l-ispiza nvoluta sabiex isiru x-xoghlijiet; minhabba l-ammont ta' zmien necessarju sabiex isir il-process kollu, mill-permessi sax-xoghlijiet per se, kif ukoll minhabba l-ostilita` u n-nuqqas ta' koperazzjoni bejn il-partijiet b'mod partikolari in vista tal-fatt illi l-antagonizmu ta' bejn il-partijiet jiccentra principalment fuq id-dar matrimonjali.

Din il-Qorti qieset bir-reqqa ir-relazzjoni tal-Perit Alan Saliba¹³ kif ukoll in-noti tiegħu in eskussjoni¹⁴. Qieset ukoll ix-xieħda tar-rapprezentant tal-Awtorita` tad-Djar, li minnha emerge illi tali divizjoni tal-propjeta` hija possibbli in kwantu kien hemm kaz iehor fejn dan sar.¹⁵ Izda, tenut kont ta' dan kollu, din il-Qorti hija tal-fehma li ma tistax ma tagħtiex piz lill-preokkupazzjonijiet imressqa mill-konvenut in rigward tal-eventwali divizjoni fizika tal-fond matrimonjali. Dan jingħad principalment fl-isfond tal-fatt li x-xogħlijiet in kwistjoni mhux biss jirrikjedu z-zmien, b'dan illi jibqa`, jekk mhux jikber, l-antagonismu bejn il-partijiet tul il-process kollu mill-applikazzjonijiet ghax-xogħolijiet necessarji li anke f'cirkostanzi normali huma kawza ta' inkwriet, izda wkoll ghaliex ix-xogħlijiet meħtiega sabiex fond immobiljari wieħed jinqasam fit-tnejn ma humiex zghar, tenut kont li z-zewg partijiet huma persuni li jiddependu mill-ghajjnuna socjali għall-ghixien tagħhom,¹⁶ L-ebda wahda mill-partijiet ma hija f'posizzjoni li tiffinanzja dawn ix-xogħolijiet.

Huwa minnu illi f'kaz illi d-dar tinbiegh lil terzi, il-partijiet ser ikollhom jikkumpensaw 25% tal-valur tal-art lill-Awtorita` tad-Djar¹⁷ izda b'dan il-mod, il-partijiet, li it-tnejn, skont il-provi minnhom prodotti, jghixu bil-beneficcji socjali, ma jkollhomx għalfejn johorgu hafna spejjez minn buthom. Inoltre, bid-dhul tagħhom minn tali bejgh, it-tnejn li huma jkunu f'posizzjoni li jsibu akkomodazzjoni alternattiva, l-attrici tigi rimborsata dak dovut lilha mill-konvenut, u t-tnejn li huma jkunu jistghu jghixu hajja decenti.

Għalhekk, din il-Qorti tordna li l-fond matrimonjali jitpogga fis-suq hieles għall-prezz ta' €359,000 u jinbiegh għall-prezz mhux inferjuri għas-somma ta' €325,000¹⁸. Kull parti tkun libera li wara l-iskadenza ta' sena mingħajr ma jsir il-bejgh, titlob il-Qorti sabiex il-fond jinbiegh bis-subbasta u bhala valur tal-propjeta' tittieħed is-somma ta' tlett mija u hamsa u ghoxrin elf euro (€325,000).

L-attrici għandha tivvaka l-fond matrimonjali sa mhux iktar tard minn tliet xhur millum.

13 Fol 688

14 Fol 713 u 714

15 Vide xhieda ta' Mario Magro mill-Awtorita` tad-Djar a fol 717 et seq

16 Fl-ahjar ipotezi għall-partijiet, skont l-istima tal-Perit Saliba, hemm bzonn ta' mill-inqas €7100, u mhux €5500 kif gie sottomess mill-attrici fin-nota ta' sottomissjonijiet tagħha.

17 Vide xhieda ta' Carmen Azzopardi a fol 633 – 25% tal-valur attwali tal-art u mhux tal-prezz tal-bejgh tal-fond kif tissottometti l-attrici fin-nota ta' sottomissjonijiet tagħha.

18 Hekk kien miftieħem bejn il-partijiet waqt li kienu qed jiddiskutu l-possibilita` ta' transazzjoni skont il-verbal tas-seduta tat-3 ta' Ottubru 2012 quddiem il-Perit Legali a fol 441.

Mobbli

Fl-affidavit tieghu il-konvenut jghid inter alia illi l-ghamara li hemm fid-dar martimonjali, l-maggor parti ghamilha hu u din ghandha tinqasam bejn il-partijiet. Jghid ukoll illi hemm l-ghodda li xtara waqt iz-zwieg u li bi ftehim ma' martu jixtieq jaqsamha bejn iz-zewg uliedhom. Rigward il-van Mitsubishi u d-dghajsa, huwa jixtieq izommhom filwaqt li martu tigi kkumpensata bl-ghamara.

Fin-nota ta' sottomissjonijiet taghha a fol 668 et seq, l-attrici tissottometti li b'zieda mal-mobbli li semma` l-konvenut hemm ukoll mutur tal-hart u mutur tal-bexx, tramigjana ta' l-inbid u mutur tal-welding li ttiehdu mid-dar matrimonjali. Tissottometti wkoll illi l-ghodda li halla ma hijiex tajba. Hija jidrilha ghalhekk illi l-Qorti ghandha tiffissa *arbitrio boni viri* l-valur a' €20,000 ghall-mobbli illi ha l-konvenut u li l-attrici ghandha tigi assenjata nofs il-valur tagghom.

Fin-nota ta' sottomissjonijiet tieghu, il-konvenut jichad illi ha xi oggetti minn god-dar matrimonjali u jghid li halla garage mimli ghodda. Jidirlu li l-oggetti gewwa d-dar ghandhom jigu maqsuma.

Jidher illi hemm qbil bejn il-partijiet illi d-dghajsa, l-mutur tal-hart, il-mutur tal-bexx u l-van Mitsubishi illi kollha huma appartenenti lill-Komunjoni tal-Akkwisti, jinsabu fil-pussess tal-konvenut.¹⁹ Il-konvenut ghandu ghalhekk jikkumpensa lill-attrici b'nofs ir-rikavat mill-bejgh tal-imsemmija mobbli, jew nofs il-valur tal-istess.

Dwar l-ghamara u oggetti ohra mobbli li jinsabu gewwa d-dar matrimonjali, l-Qorti tordna li dawn l-oggetti jinqasmu bi ftehim bejn il-partijiet. Jekk ma jaqblux dwar kif ghandhom jigu divizi l-mobbli, il-partijiet ghandhom jitolbu in-nomina ta' stimatur sabiex jaghti valur lill-mobbli rimanenti, jigu divizi f'zewg porzjonijiet kemm jista' jkun indaqs, u l-assenjazzjoni tagghom ssir permezz ta' polza.

Kontijiet tad-dawl u ilma

19 Vide verbal quddiem il-Perit Legali tat-3 ta' Ottubru 2012 a fol 441

Rigward il-kontijiet tad-dawl u ilma koncernanti d-dar matrimonjali, din il-Qorti fid-dawl tad-digriet taghha tas-6 ta' Awwissu 2007²⁰ u fl-isfond tal-fatt illi mix-xhieda tal-konvenut stess, jirrizulta illi hu allontana ruhu b'mod permanenti mid-dar matrimonjali fis-sena 2008, qieghdha tiddeciedi illi l-arretrati, kontijiet u kwalsiasi spejjez ohra in konnessjoni mal-provvista tad-dawl u ilma fil-fond matrimonjali sal-ahhar tas-sena 2008, ghandhom jaghmlu tajjed ghalihom iz-zewg partijiet f'sehem indaqz bejniethom filwaqt li mill-1 ta' Jannar 2009 'l quddiem, tali servizzi ghandhom jithallsu esklussivament mill-attrici.

Spejjez Gudizzjarji

In vista tar-responsabbilta` esklussiva tal-konvenut ghat-tifrik taz-zwieg, l-ispejjez gudizzjarji ghandhom jigu akkollati lilu.

Decide

Ghal dawn il-motivi l-Qorti taqta' u tiddeciedi l-kawza billi, prevja li tichad l-eccezzjonijiet tal-konvenut fejn dawn ma humiex konformi ma' dak hawn deciz, ghar-ragunijiet hawn fuq imsemmija:

1. Tilqa` l-ewwel talba u tippronunzja s-separazzjoni personali bejn il-partijiet, ghal ragunijiet imputabbli esklussivament lill-konvenut.
2. Tichad it-tieni talba, salv ghall-arretrati ta' manteniment pagabbli mill-konvenut lill-attrici kif deciz aktar 'l fuq taht l-intestatura 'Manteniment.' Jibqa' rizervat lill-attrici d-dritt li fil-futur titlob manteniment minghand zewgha jekk jirrizulta li l-konvenut rega beda jahdem.
3. Tilqa' t-tielet talba u tapplika kontra l-konvenut is-sanzjonijiet u l-effetti kollha kontemplati fl-artikolu 48 tal-Kapitolu 16 tal-Ligijiet ta' Malta. .
4. Tastjeni milli tiehu konjizzjoni tar-raba` talba.
5. Tilqa` l-hames talba u tiddikjara xolta l-komunjoni tal-akkwisti bejn il-partijiet.

20 Fol 167

6. Tilqa` s-sitt talba u tillikwida l-komunjoni tal-akkwisti bil-mod kif deciz aktar il' fuq taht l-intestatura "Komunjoni tal-Akkwisti."

7. Tilqa` s-seba` talba u tordna d-divizjoni u l-assenjazzjoni tal-assi formanti parti mill-Komunjoni tal-Akkwisti skont kif deciz taht l-intestatura "Komunjoni tal-Akkwisti."

8. Tichad it-tmien talba.

9. Tichad id-disa` talba b'dan illi l-attrici ghandha zmien tliet xhur sabiex tivvaka mid-dar matrimonjali.

10. Tilqa` l-ghaxar talba u tordna r-registrazzjoni ta' din is-sentenza fir-Registru Pubbliku.

Bl-ispejjez kontra l-konvenut.

Imhalled

Deputat Registratur